

śrī-rādhikāyāḥ prema-pūrābhidha-stotram

madhu-madhura-niśāyām jyotir-udbhāsītāyām
sita-kusuma-suvāsāḥ klpta-karpūra-bhūṣā |
subala-sakham upetā dūtikā-nyasta-hastā
kṣaṇam api mama rādhe netram ānandaya tvam ||1||

smara-grham aviśantī vāmyato dhāma gantum
saraṇim anusarantī tena saṁruddhya tūrṇam |
bala-savalita-kākvā lambhitāntaḥ-smitākṣī
kṣaṇam api mama rādhe netram ānandaya tvam ||2||

mudira-rucira-vakṣasy unnate mādhasya
sthira-cara-vara-vidyud-vallivan-malli-talpe |
lalita-kanaka-yūthī-mālikāvaca ca bhāntī
kṣaṇam api mama rādhe netram ānandaya tvam || 3||

smara-vilasita-talpe jalpa-lilām analpām
krama-kṛti-parihīnām bibhratī tena sārddham |
mitha iva parirambhārambha-vṛtty-eka-varṣmā
kṣaṇam api mama rādhe netram ānandaya tvam ||4||

pramada-madana-yuddha-śrāntitaḥ kānta-kṛṣṇa-
pracura-sukhada-vakṣaḥ-sphāra-talpe svapantī |
rasa-mudita-viśākhā-jīvitābdhau samṛddhā
kṣaṇam api mama rādhe netram ānandaya tvam ||5||

api bata suratānte prauḍhi-saubhāgya-dṛpyat-
praṇaya-dhṛta-susakhyonmāda-mattoru-garvaiḥ |
dara-gadita-mukundākalpitākalpa-talpā
kṣaṇam api mama rādhe netram ānandaya tvam ||6||

smara-dayita-nikuñja-prāṅgaṇe vyāvahāsyām
vraja-nava-yuva-rājam vakrimāḍambareṇa |
sadasi paribhavantī saṁstutālī-kulena
kṣaṇam api mama rādhe netram ānandaya tvam ||7||

kvacana ca dara-doṣād daivataḥ kṛṣṇa-jātāt
sapadi vihitamānā mauninī tatra tena |
prakaṭita-paṭu-cāṭu-prārthyamāna-prasādā
kṣaṇam api mama rādhe netram ānandaya tvam || 8||

pitur iha vṛsabhānor bhāgya-bhaṅgī bakāreḥ

praṇaya-vipina-bhr̥ṅgī saṅginī tasya devī |
nija-gaṇa-kumudāleḥ kaumudī hā kṛpābdhe
kṣaṇam api mama rādhe netram ānandaya tvam ||9||

niravadhi-guṇa-sindho bhadra-senādi-bandho
nirupama-guṇa-vṛnda-preyasī-vṛnda-maule |
ati-kadana-samudre majjato hā kṛpārdre
kṣaṇam api mama rādhe netram ānandaya tvam ||10||

naṭayati ruci-nāndīm unnayan sūtradhāra-
pravara iva rasajñā-nartakīm raṅga-rūpe |
rasavati daśake'smin prema-pūrābhidhe yaḥ
sa sapadi labhate tat dvandva-ratna-prasādam ||11||

iti śrīmad-raghunātha-dāsa-gosvāmi-viracita-stavāvalyām śrī-rādhikāyāḥ prema-
pūrābhidha-stotram sampūrṇam |